

TALBA TAL-FIDILI

TNEJN TAT-18-IL ĠIMGHA MATUL IS-SENA

Ċel: Il-miraklu tat-tkattir tal-hobż hu l-frott tal-ħniena kbira li Ġesù juri lill-folol li ġew warajh biex jisimġu l-Kelma ta' Alla. Ahna wkoll irridu nirċievu l-ġhajxien tagħna minn kull Kelma li toħroġ minn fomm Kristu, filwaqt li nafdaw fil-providenza tiegħu li jipprovdilna l-hobż ta' kuljum u l-hobż ewkaristiku. Nitolbuh u nġhidulu:

R/. Ġesù, hobż tal-ġhajxien tagħna, ismagħna.

1. Għas-saċerdoti li jqassmulna l-Kelma u l-hobż tal-hajja fl-Ewkaristija, biex juru ħniena quddiem kull min hu bil-ġuħ għal Kristu, nitolbu. R/.

2. Għall-profeti ta' żminijietna li, bħal Ġeremija, huma ippersegwitati għax jikkellmu favur il-verità, biex ma jehdewx jikkellmu bil-kuraġġ u jiddenunzjaw il-ħażen moħbi ta' qlub korrotti, nitolbu. R/.

3. Għall-popli li huma bil-ġuħ htija tal-isfruttament tar-riżorsi naturali minn pajjiżi għonja u multinazzjonali li jhallu miljuni ta' nies bil-ġhatx għax jakkapparraw l-ilma li hu mehtieg għal hajjithom, nitolbu. R/.

4. Għal dawk il-persuni għonja li jagħmlu ġesti ta' solidarjetà mal-foqra u jaqsmu magħhom il-ġid li Alla jipprovdilhom, biex il-Mulej iberikhom u jippremja l-karità tagħhom, nitolbu. R/.

5. Għalina li nersqu lejn il-mejda tal-Kelma u tal-Ewkaristija biex nġixu bil-preżenza ta' Kristu l-hobż tal-ġhajxien spiritwali tagħna, u naqsmu b'generożità l-hobż materjali mal-foqra ta' zmienna, nitolbu. R/.

Ċel: Mulej Ġesù, aġtina qalb li thenn u thoss għal min ibati u jinsab bil-ġuħ. Aġtina l-kuraġġ li nitkellmu kontra l-iġustizzja u l-moħqrija tal-foqra, biex inkunu dixxipli tal-Evangeliu li inti xandart lill-fqajrin. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

TLIETA TAT-18-IL ĠIMGHA MATUL IS-SENA

Ċel: Il-Fariżej kienu jiskandalizzaw ruħhom għax Ġesù u d-dixxipli tiegħu ma kienux iħarsu t-tradizzjonijiet tal-missirijiet. Ġesù juri li l-valur veru tal-qdusija jikkonsisti mhux fl-osservanza esterjuri imma f'qalb umli u niedma. Nitolbu u ngħidu:

R/. Ifthilna qalbna biex nisimgħu leħnek, Mulej.

1. Biex il-Knisja tkun dawl għall-ghomja billi tippriedka l-verità tal-Evangeliu bla biża', u biex il-ministri tagħha ma jiskandalizzawx u ma jhawwdux l-imħuħ u l-qlub bl-eżempju ħazin tagħhom, nitolbu. R/.

2. Biex il-mexxejja politiċi ma jibnux proġetti ta' dominju u ħakma, imma ta' paċi u ġustizzja favur il-ġid tal-umanità, nitolbu. R/.

3. Biex il-ġenerazzjonijiet żgħażaġħ ikollhom għajnuna biex jikbru f'sens ta' fidi matura u konvinta, u mhux fuq użanzi qaddisa li jittraskuraw il-valuri tal-Evangeliu, nitolbu. R/.

4. Biex dawk li sofrew skandlu u thawwdu fil-fidi minhabba imġieba ħażina jsibu min jgħinhom jaslu għand Alla u jirrikonċiljaw ruħhom mal-passat li sofrew mir-realtà tad-dnub li jtebba' l-Knisja, nitolbu. R/.

5. Biex il-qima li noffru lil Alla fil-festi reliġjużi tagħna tkun sinjal ta' tiġdid spiritwali u mhux ta' rabta ma' użanzi li huma aktar pagani milli Kristjani, nitolbu. R/.

Ċel: Mulej Ġesù, eħlisna mill-ipokrisija ta' min iqis lilu nnifsu ġust għax josserva drawwiet qaddisa. Agħtina qalb sinċiera biex ma nibzghux nikxfu l-ħażen u naħdmu għall-ġustizzja. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

ERBGHA TAT-18- IL ĠIMGHA MATUL IS-SENA

Ċel: Ġesù hu l-profeta li ġie fid-dinja biex ifejjaq u jsejjah għall-fidi l-popli kollha u jiġma' l-imxerrdin ta' Israel fil-poplu ġdid tiegħu li hu l-Knisja. Induru lejha bit-talba tal-mara Siro-Feniċja biex jagħtina l-ghajnuna li neħtiegu u biex naqilgħu fejqan u mahfra:

R/. Mulej, għinna.

1. Ġesù, inti l-profeta ta' Alla l-ġholi. Ejja żur lill-poplu tiegħek il-Knisja, u inżel biex tifdi lill-fdal ta' Israel li hu prezenti f'dawk li jemmnu fik minkejja li huma persegwitati, nitolbu. R/.

2. Bin David, ikollok hniena mill-bnedmin li jbatu u jixtiequ jsibu dawl u sens għal hajjithom minkejja li ma għandhomx fidi, nitolbu. R/.

3. Int li fejjaqt lil bint il-mara Siro-Feniċja li ġriet warajk titolbok, aġhti widen għall-krib tal-ommijiet li jaraw lil uliedhom tfal u żgħażaġħ morda gravi fl-isptar u nissel fihom fidi fil-qawwa tiegħek li tfejjaq u tfarraġ, nitolbu. R/.

4. Għalkemm inti għidt li mhux sewwa tiegħu l-hobż tal-ulied u tixhtu lil griewi, imma xorta tajt kas tat-talba tal-mara msejkna. Thalliniex ningħalqu fil-karità tagħna għall-krib ta' persuni barranin li jhabbtu ma' bieb darna, nitolbu. R/.

5. Itmagħna bil-frak tal-hobż tal-Kelma tiegħek, biex aħna li nħossuna bogħod minnek nistgħu nsibu faragħ u salvazzjoni u nidhlu biex nieklu mill-hobż tal-ulied fil-mejda tiegħek, nitolbu. R/.

Ċel: Mulej, inti habbejtna b'imhabba dejjema u qatt ma tonqos mill-fedeltà tal-patt tiegħek magħna. Imliena bil-ferħ tal-miġja tiegħek biex nilqgħu fik il-profeta li ġie jżur u jifdi lill-poplu tiegħu. Int li tghix u ssaltan għal dejjem ta' dejjem. R/. Amen.

TALBA TAL-FIDILI

HAMIS TAT-18- IL ĠINGHA MATUL IS-SENA

Ċel: Il-profeta Ġeremija juri kif Alla jwaqqaf patt ġdid mal-poplu tiegħu, patt minqux mhux fuq it-twavel tal-ġebel imma fil-qlub. Dan il-patt twettaq fi Kristu, u ġie issiġillat fuq is-salib fejn Kristu wera t-tifsira vera tal-missjoni tiegħu bħala Messija. Ma' Pietru nistqarruh u nitolbu:

R/. Inti l-Messija, l-Iben ta' Alla l-ħaj.

1. Għall-Papa, biex tgħinnu fl-istqarrija ta' fidi ta' Pietru, halli jistqarrek bħala Mulej u Kristu quddiem id-dinja, nitolbu. R/.

2. Għall-mexxejja politiċi, biex in-negożjati u t-trattati li jiffirmaw ma jkunux dokumenti mejtin, imma jġibu tassew il-paċi u l-ġustizzja fil-qlub tal-bnedmin, nitolbu. R/.

3. Għal dawk li huma għedewwa tas-salib ta' Kristu, biex ma jhallux lix-xitan jagħmihom bl-illużjoni ta' kumdità, għana u poter li bih ma jhallihomx ikunu qaddejja ta' ħuthom bħal Kristu fit-tbatija tal-passjoni, nitolbu. R/.

4. Għal dawk li jibżgħu mis-salib quddiem il-mard u l-mewt, biex il-Mulej Ġesù jimliehom bil-kuraġġ biex jifhmu li mhumiex weħidhom fit-triq li twassal mid-dlam tat-tbatija għad-dawl tal-ħajja vera, nitolbu. R/.

5. Għalina, biex niġġeddu fid-demmi tal-patt il-ġdid li Kristu xerred fil-passjoni tiegħu, u ma nistħux nuru li aħna insara li nemmnu f'Messija msallab u li nimmarkaw ruhna bis-sinjal tas-salib tiegħu, nitolbu. R/.

Ċel: Mulej Ġesù Kristu, inti l-Iben ta' Alla l-ħaj, inti l-Messija msallab li trid tohloq fina qalb ġdida u tikteb il-liġi tiegħek fil-qlub tagħna. La tħallix li s-setgħat tal-infern johonqu l-ħidma ta' ġid tal-Knisja tiegħek, biex hekk il-bnedmin kollha jagħrfuk bħala Mulej u Kristu. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

ĠIMGHA TAT-18- IL ĠIMGHA MATUL IS-SENA

Ċel: Ġesù jistedinna biex niehdu fuqna l-madmad tas-salib tiegħu u nimxu warajh. Li tkun dixxiplu ta' Ġesù hi l-karatteristika tan-nisrani, li jitlef ħajtu f'din id-dinja biex jakkwista l-ħajja vera. Nitolbu lill-Mulej u ngħidulu:

R/. Ghinna nimxu warajk fit-triq tas-salib.

1. Biex il-Knisja turi lid-dinja l-valur nobbli tas-salib, billi ma tintrabatx mal-ġid materjali u mal-qawwa, imma tkun il-komunità tal-fqajrin u tal-umli, nitolbu. R/.

2. Biex l-umanità tinhall mill-iskjavitù tal-progress ekomomiku u tas-soċjetà tal-konsum li tnissel b'żonnijiet artifiċjali aktar ma tkabbar il-ġid ta' f'tit persuni a skapitu tal-miljuni li jibqgħu jgħixu fil-miżerja, nitolbu. R/.

3. Biex il-morda li jgħorru s-salib tat-tbatija, jimtew bil-fiduċja fi Kristu li jistieden lil min jimxi warajh biex ma jibżax mit-toqol ħelu tal-madmad tiegħu, nitolbu. R/.

4. Biex daww iz-żgħażaġh li jhossu s-sejha li jimxi wara Kristu aktar mill-qrib fil-ħajja ikkonsagrata jagħrfu jagħmlu ġest kuraġġuż li bih imutu għall-ġid li jgħaddi u jsibu l-vera ħajja u l-veru ferħ, nitolbu. R/.

5. Biex nagħrfu l-qawwa sovrana ta' Ġesù, li bħala Bin il-bniedem, ġej fis-saltna tiegħu biex jagħti lil kulhadd skond ma haqqhom l-għemejjel tiegħu, nitolbu. R/.

Ċel: Agħtina, Mulej, li ngorru fuqna l-madmad ħelu tas-salib tiegħek, biex insiru tassew dixxipli tal-Evanġelju, u mmewtu fina dak li hu tal-art halli ngħixu għall-valuri li jibqgħu għal dejjem. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

SIBT TAT-18- IL ĠINGHA MATUL IS-SENA

Ċel: L-ghajnejn ta' Alla huma hekk safjin li Hu ma jiflahx jara l-ħażen u l-ingustizzja. Nitolbuh biex aħna nhalluh jaqbadna fl-imħabba tiegħu u li jagħtina l-fejqaq biex nehilsu mill-ispirtu tal-ħażen li jxekkilna:

R/. Mulej, ikollok ħniena minna.

1. Għall-ministri tal-Knisja, biex bil-qawwa tat-talb u tas-sawm jirbħu lill-Ħażin u jagħtu fejqaq lil dawk li jersqu bil-fidi ħalli jindafu permezz tal-Kelma u tas-Sagramenti, nitolbu. *R/.*

2. Għal dawk il-bnedmin studjużi li tilfu l-fidi, biex iħallu lil Alla jkellem lir-raġuni tagħhom u jindunaw bil-preżenza tiegħu f'dak kollu li jagħmlu u jiskopru, nitolbu. *R/.*

3. Għall-missirijiet li huma mnikkatin minħabba l-mard jew il-faqar fil-familji tagħhom, l-aktar għal dawk fosthom li huma bla xogħol, nitolbu. *R/.*

4. Għal dawk li, fid-disperazzjoni, marru jsibu soluzzjoni tal-problemi tagħhom għand persuni li jeżerċitaw l-okkult u l-maġija, biex isibu ħelsien minn dan il-jasar li ma jagħti qatt soluzzjoni vera, nitolbu. *R/.*

5. Għalina, biex nifhmu l-valur tas-sawm u tat-talb fil-ħegga tagħna li nsaffu l-ħarsa spiritwali tagħna u naraw lil Alla preżenti f'ħajjitna, nitolbu. *R/.*

Ċel: Missier qaddis, inti trid tmil fuq il-bniedem diżabbli fl-ispirtu u fil-ġisem, u tagħtih il-fejqaq biex jimxi ferħan fuq saqajh, aġtina l-vera libertà tal-ispirtu biex nehilsu mit-taħwid tax-xitan u niksbu l-paċi li inti tagħti lil dawk li jitolbuk ħniena u maħfra. Bi Kristu Sidna. *R/. Amen.*

TALBA TAL-FIDILI

ID-DSATAX-IL HADD MATUL IS-SENA (Ċ)

Ċel: Ġesù jwissina biex nishru halli meta Hu jiġi jsibna lesti biex nilqgħuh u naqduh, u jdaħħalna fil-festa tat-tieg ta' dejjem. Nitolbu biex inkunu dejjem lesti li nilqgħu l-miġja tal-Mulej fil-ħajja tagħna, bi spirtu ta' qaddejja umli u mimlijin fidi:

R/. Mulej, għinna nistennewk bil-fidi.

1. Biex il-Knisja tishar fit-talb u fl-istennija ta' Kristu u turi lill-bnedmin l-importanza li ma jintrabtux mal-ġid tal-art imma jqiegħdu t-teżor ta' qalbhom fis-sema, nitolbu. *R/.*
2. Biex dawk il-persuni li f'pajjiżna jinvestu f'lokali ta' divertiment għaž-żgħažagh ma jisfruttawx l-eżiż tagħhom biex iwassluhom għal modi ta' divertiment diżonest u bla rażan, nitolbu. *R/.*
3. Biex il-ħaddiema jżommu relazzjonijiet tajbin ma' min jagħtihom ix-xogħol, u jaqdu dmirhom bl-onestà u bi spirtu ta' servizz, nitolbu. *R/.*
4. Biex dawk li jinsabu fi tmiem il-ħajja jistennew bil-ferħ u bil-fidi tan-nies gusti l-miġja ta' Ġesù bħala mħallef mimli ħniena, nitolbu. *R/.*
5. Biex aħna nikbru fil-fidi ta' Abraham u ta' dawk li stennew il-miġja ta' Kristu, halli nagħtu raġuni quddiem id-dinja tat-tama li għandna fil-ħajja ta' dejjem li nistennew bil-herqa, nitolbu. *R/.*

Ċel: O Alla, aghmel li fi qlubna taqbad l-istess fidi li wasslet lil Abraham biex jgħix f'din id-dinja bħala pellegrin, u li ma jintefiex il-musbieh tal-fidi tagħna, biex hekk nishru fl-istennija tal-miġja ta' Kristu Ibnek, li jdaħħalna miegħu fit-tieg tas-saltna tiegħek u jaqdina bħala qaddejja fidili tiegħu. Bi Kristu Sidna. *R/. Amen.*

TALBA TAL-FIDILI

29 ta' Lulju Tifkira ta' Santa Marta

Ċel: Il-Mulej Ġesù sab ospitalità u mhabba fid-dar ta' Marta, Marija u Lazzru f'Betanja. Hu ghallem il-valur tal-qadi generuż u tas-smigh tal-Kelma tiegħu bil-fidi tad-dixxipli, li tagħhom Marta u Marija huma mudelli. Nitolbu biex ahna nikbru f'dawn il-valuri:

R/. Mulej, għallimna nisimghuk u naqduk.

1. Biex il-Knisja tkun id-dar li tilqa' fi hdanha lill-bnedmin kollha li jinsabu fil-vjaġġ tal-hajja, halli titmagħhom bil-Kelma ta' Kristu u bil-hobż tal-karità, nitolbu. *R/.*

2. Biex il-poplu tagħna jgħożż id-don tal-ospitalità u l-akkoljenza ta' min hu barrani u bla dar, u jitgħallem jaqsam il-ġid ekonomiku ma' min hu nieqes mill-mehtieg għall-hajja, nitolbu. *R/.*

3. Biex in-nisa li jaħdmu bhala "helpers" ta' anzjani u "carers" ta' persuni morda jew diversament abili jaqdu l-missjoni tagħhom bl-imhabba ta' Marta, bhallikieku qed jaqdu lil Ġesù nnifsu, nitolbu. *R/.*

4. Biex tiġi apprezzata l-missjoni tal-hidma tal-omm fid-dar, u biex is-sistemi ekonomiċi ma jisfruttawx lill-mara għax-xogħol bi skapitu għat-trobbija umana u l-edukazzjoni tal-ulied, nitolbu. *R/.*

5. Biex ahna nsiru qaddejja umli ta' hutna batuti, foqra u morda, li fihom naraw lil Kristu pellegrin, u biex nixxenqu dejjem għal kull kelma li tohrog minn fomm, nitolbu. *R/.*

Ċel: Mulej Ġesù Kristu, fil-vjaġġi tiegħek minn Ġeriko għal Ġerusalemm inti kont tieqaf Betanja għand il-hbieb tiegħek Marta, Marija u Lazzru. Huma kienu jilqgħuk, jaqduk u jisimghu l-kelma tiegħek, u lilhom habbart il-misteru tal-qawmien għall-hajja meta qajjimt lil Lazzru mill-mewt. Agħtina li ngħożżu d-don tal-hbiberija u l-akkoljenza tiegħek fil-persuni li tlaqqagħna magħhom f'hajjitna, biex hekk ngħixu l-Kelma li nisimghu minn fommok. Int li tgħix u ssaltan għal dejjem ta' dejjem. *R/. Amen.*

TALBA TAL-FIDILI

2 ta' Awissu

FESTA TAL-VERĠNI MQADDSA MARIJA TAL-ANĠLI TAL-PORIUNCOLA

Ċel: Ġesù ried jagħtina lil Ommu Marija bħala omm il-ħniena. San Frangisk għamel esperjenza ta' din il-ħniena fil-kappella ċkejna ta' Santa Marija tal-Anġli, jew tal-Porziuncola, fejn hu talab maħfra u ħniena għal daww kollha li jersqu niedma f'dan il-post qaddis. Nitolbu biex bl-interċessjoni ta' Marija, aħna niksbu ħniena u maħfra:

R/. Hares lejna bil-ħniena, Mulej, u aħfrilna.

1. Għall-ministri tal-Knisja, biex ikunu strumenti tal-ħniena u l-maħfra ta' Alla fil-ministeru tagħhom, nitolbu. *R/.*
2. Għal kull min għandu responsabilità, biex jimxi bil-ħniena u l-mogħdrija ma' min jiżbalja, u joffrilu mezzi biex ibiddel haġtu, nitolbu. *R/.*
3. Għall-Ordni Frangiskan li twieled għad-dell tal-kappella tal-Porziuncola, biex jiskopri kuljum is-sejha ewangelika tiegħu u jgħixha b'xhieda ta' ħniena, semplicità u ferħ, nitolbu. *R/.*
4. Għall-midinbin li jippruvaw jikkonvertu, biex Marija tkun għalihom ghajn ta' maħfra u farag li twassalhom bil-kuraġġ għand Binha Ġesù, nitolbu. *R/.*
5. Għalina, biex is-sehem tagħna fis-sagramenti tal-Penitenza u tal-Ewkaristija jkun għalina okkażjoni biex naqilgħu ħniena u maħfra, f'għaqda mal-Knisja kif għamel San Frangisk meta talab l-Indulġenza tal-Porziuncola, nitolbu. *R/.*

Ċel: Mulej Ġesù, inti għazilt lil San Frangisk biex fil-kappella ċkejna tal-Porziuncola jaqla' l-ħniena tiegħek bl-interċessjoni tas-Sultana tal-Anġli, agħtina li nsibu f'Marija Ommok l-omm kollha ħniena, il-ħajja, il-ħlewwa u t-tama tagħna. Int li tgħix u ssaltan għal dejjem ta' dejjem. *R/. Amen.*

TALBA TAL-FIDILI

6 ta' Awissu

FESTA TAT-TRASFIGURAZZJONI TAL-MULEJ

Cel: Alla ried jiddi bil-glorja tiegħu fuq il-wieċ ta' Kristu trasfigurat fuq it-Tabor, u filwaqt li dehru ma' Ġesù Mosè u Elija biex juru li hu għab għall-perfezzjoni l-Liġi u l-Profeti, il-lehen tal-Missier stieden lill-appostli biex jisimghu l-lehen ta' Ibnu l-ghaziż. Nitolbu biex aħna wkoll ninbidlu minn glorja għal glorja fl-ghaqda tagħna ma' Kristu:

R/. Aghtina li nisimghu lehen Ibnek l-ghaziż.

1. Ġesù deher trasfigurat waqt li kien jitlob. Missier, biddel il-Knisja tiegħek fix-xbieha tal-glorja tiegħek bil-qawwa tat-talb tal-membri tagħha, nitolbu. *R/.*

2. Ġesù tela' fuq il-muntanja tat-trasfigurazzjoni qabel telaq fil-vjaġġ li kellu jwasslu Ġerusalem għall-passjoni. Missier, akkumpanja lill-umanità mitlufa fid-dlam u l-biża' tal-mewt bid-dija tal-glorja ta' Ibnek li jimlieha bit-tama tal-ħajja ta' dejjem, nitolbu. *R/.*

3. Ġesù deher jiddi bejn Mosè u Elija. Missier, zomm il-poplu ta' Israel fil-fedeltà tiegħu lejn il-Liġi u l-Profeti, u iftaħlu għajnejh għar-rivelazzjoni shiha tagħhom fi Kristu, nitolbu. *R/.*

4. Ġesù għamel il-kuraġġ lill-appostli u qalilhom biex ma jibzghux. Missier, imla' bil-kuraġġ lil kull min ibati, jew qata' qalbu, jew tilef il-fidi, u dawwlu bil-kelma setghana ta' Ibnek li tfejjaq u tfarraġ, nitolbu. *R/.*

5. Ġesù hu l-Iben għaziż li l-Missier jistedinna nisimghuh ikellimna. Missier, biddilna bil-qawwa tal-Kelma ta' Ġesù u tal-Ewkaristija li fiha Hu jibdilna fil-ġisem u d-demm tiegħu, nitolbu. *R/.*

Cel: O Alla Missierna, kbir hu l-misteru tal-ħniena tiegħek fi Kristu Ibnek, li deher fil-ġisem u ġie iġġustifikat fl-Ispirtu. Aghtina li t-tifkira helwa ta' Ġesù trasfigurat tixxandar lill-ġnus kollha biex il-bnedmin jisimghu lehen Ibnek l-ghaziż, li jghix u jsaltan għal dejjem ta' dejjem. *R/. Amen.*